

ಆಕ್ರಮಿಸಿಕೊಂಡುಬಿಟ್ಟವು. ಎರಡನೇ ಮಾದರಿಯ ಮೈಕ್ರೋಫೈನಾನ್ಸ್ ಬಾಂಗ್ಲಾದೇಶದ ಗ್ರಾಮೀಣ ಬ್ಯಾಂಕಿನಿಂದ ಎರವಲು ಪಡೆದದ್ದು. ಇಲ್ಲಿ ಸ್ವಸಹಾಯವಿಲ್ಲ. ಮಹಿಳೆಯರ ಗುಂಪು, ಮತ್ತು ನಿಯಮಿತವಾದ ಸಭೆಯಿದೆ. ಆದರೆ ಅದರ ಇಡೀ ವಿನ್ಯಾಸ ಮತ್ತು ನಿರ್ದೇಶನ ಹೊರಗಿನಿಂದ ಆಗುತ್ತದೆ.

ಸ್ಮಿತಾರ ಅಧ್ಯಯನ ಗ್ರಾಮೀಣ್ ಮಾದರಿಯ ಮೈಕ್ರೋಫೈನಾನ್ಸಿನಲ್ಲಿ ಮಹಿಳೆಯರ ಪಾತ್ರವನ್ನು ಪರಿಶೀಲಿಸಿ ನೋಡುತ್ತದೆ. ಅವರು ಮೈಕ್ರೋಫೈನಾನ್ಸಿನ ಚಟುವಟಿಕೆಗಳು ಮಹಿಳೆಯರ ಸಬಲೀಕರಣಕ್ಕೆ ಪೂರಕವಾಗುವ ಬದಲು ಪುರುಷಾಧೀನ ಪಾತ್ರವನ್ನು ಪೋಷಿಸುತ್ತದೆಂದು ವಾದಿಸುತ್ತಾರೆ. ಮೈಕ್ರೋಫೈನಾನ್ಸಿನಿಂದ ಸಮಾಜದಲ್ಲಿ ಮಹಿಳೆಯರ ಪಾತ್ರ ಮೂಲಭೂತವಾಗಿ ಬದಲಾಗದೆ, ಯಾರದೋ ಅಧೀನದಲ್ಲಿಯೇ ಮಹಿಳೆಯರು ಮುಂದುವರೆಯುತ್ತಿದ್ದಾರೆ; ಆರ್ಥಿಕವಾಗಿ ಮನೆಯಲ್ಲಿ ಸ್ವಲ್ಪ ಮಟ್ಟಿನ ದುಡ್ಡು ಓಡಾಡಿದರೂ ಅದರಿಂದ ಅವರ ಆತ್ಮವಿಶ್ವಾಸ ಮತ್ತು ಪುರುಷರೊಂದಿಗಿನ ವ್ಯವಹಾರದಲ್ಲಿ ಮೂಲಭೂತ ಬದಲಾವಣೆಗಳು ಆಗಲು ಯಾಕೆ ಸಾಧ್ಯವಾಗಿಲ್ಲ ಎನ್ನುವುದಕ್ಕೆ ಅವರು ಅನೇಕ ತೌಲಿಕ ಕಾರಣಗಳನ್ನು ಕೊಡುತ್ತಾರೆ. ಮುಖ್ಯವಾಗಿ ಮಹಿಳೆಯರಿಗೆ ಇಷ್ಟು ವರ್ಷಗಳಾದರೂ ಆಸ್ತಿಯ ಮೇಲಿನ ಅಧಿಪತ್ಯ ಸಿಕ್ಕಿಲ್ಲ ಎಂಬ ಅಂಶವನ್ನು ಎತ್ತಿ ತೋರುತ್ತಾರೆ.

ಮೈಕ್ರೋಫೈನಾನ್ಸಿನ ಬಗ್ಗೆ ಸ್ಮಿತಾರನ್ನೊಳಗೊಂಡು ಹಲವರು ಸಿನಿಕತನ ಬೆಳೆಸಿಕೊಳ್ಳುವುದಕ್ಕೆ ಕಾರಣವಿದೆ. ಯಾವುದೇ ವ್ಯಾಪಾರದಂತೆ, ಮೈಕ್ರೋಫೈನಾನ್ಸ್ ಕೂಡಾ ಲಾಭದ ಆಶಯದೊಂದಿಗೆ ಬಡ್ಡಿಗೆ ಸಾಲ ಕೊಡುವ ವ್ಯಾಪಾರವೇ. ಯಾವುದೇ ವ್ಯವಸ್ಥೆ ಸಾಲಕೊಡುವುದರ ಹಿಂದೆ ಮೂರು ಉದ್ದೇಶಗಳು ಕೆಲಸ ಮಾಡುತ್ತವೆ. ಒಂದು, ಕೊಟ್ಟ ದುಡ್ಡು ಹಿಂದಕ್ಕೆ ಬರಬೇಕು ಎಂಬ ನಿರೀಕ್ಷೆ. ಎರಡು, ಸಾಲ ಕೊಡುವ ವ್ಯವಹಾರದಲ್ಲಿ ಆಗುವ ಖರ್ಚುಗಳನ್ನು ನಿಭಾಯಿಸಲು ಸಾಲವನ್ನು ಮರುಪಾವತಿಯಾಗುವ ಹಂತದಲ್ಲಿ ಬಡ್ಡಿ ಇರಬೇಕು. ಮೂರು, ಈ ವ್ಯವಹಾರ ಲಾಭವನ್ನೂ ಸಂಪಾದಿಸಬೇಕು. ಈ ಮೂರೂ ಉದ್ದೇಶಗಳನ್ನು ಸಾಧಿಸಬೇಕಾದರೆ, ಸಣ್ಣ ಸಣ್ಣ ಕೊಡುಕೊಳ್ಳುವಿಕೆಗಳಲ್ಲಿ



ಇರಬಹುದಾದ ವ್ಯಾವಹಾರಿಕ ಖರ್ಚನ್ನು ಕಮ್ಮಿ ಮಾಡಬೇಕು. ಹೀಗೆ ವ್ಯಾವಹಾರಿಕ ಖರ್ಚನ್ನು ಕಮ್ಮಿ ಮಾಡಬೇಕಿದ್ದರೆ ಎಲ್ಲವನ್ನೂ ಒಂದು ನಿರ್ದಿಷ್ಟ ಪದ್ಧತಿಯಲ್ಲಿ ಕ್ರೋಢೀಕರಿಸಿ, ಗುಂಪುಗಳ ಮೂಲಕ ಮಾಡಬೇಕು. ಇಲ್ಲಿ ಸಾಲ ಕೊಡುವ ಸಂಸ್ಥೆಗೆ ಇರುವ ಅಧಿಕಾರ ಮತ್ತು ಸಾಲ ಪಡೆದ ಮಹಿಳೆಗಿರುವ ಅಸಹಾಯಕತೆಯ ನಡುವೆ ಎಷ್ಟು ದೊಡ್ಡ ಕಂದರವಿದ್ದರೆ ಅಷ್ಟು ಒಳ್ಳೆಯದು. ಸಾಲ ಕೊಡುವವರು ಹೆದರಿಸುತ್ತಾರೆ. ಪಡೆದವರು ಭಯದಿಂದ ಕಂಪಿಸುತ್ತಾ ಮರುಪಾವತಿಸುತ್ತಾರೆ. ಮೈಕ್ರೋಫೈನಾನ್ಸ್ ವ್ಯಾಪಾರದ ಅಂತರಾಳದಲ್ಲಿರುವ ಸೂತ್ರ ಇದೇ ಎಂದು ನಾವು ಮನಗಂಡ ಕೂಡಲೇ ಮಹಿಳೆಯರ ಸಬಲೀಕರಣ ಈ ರೀತಿಯ ವ್ಯಾಪಾರದಿಂದ ಆಗುವುದಿಲ್ಲ ಎಂದು ಅರ್ಥವಾಗುತ್ತದೆ. ವಿಶ್ವದಾದ್ಯಂತ ಆಗಿರುವ ಪ್ರಯೋಗಗಳನ್ನು ನೋಡಿದರೆ, ಪುರುಷಕೇಂದ್ರಿತ ಮೈಕ್ರೋಫೈನಾನ್ಸಿನಲ್ಲೂ ಬಡತನದಿಂದ ಪೀಡಿತರಾಗಿ ಸಾಲವನ್ನು ಪಡೆದವರ ಅಸಹಾಯಕತೆ ಮತ್ತು ಭೀತಿ ಕಾಣಿಸುತ್ತದೆ.

ಪ್ರತಿ ಒಪ್ಪಂದ ಮತ್ತು ವ್ಯವಹಾರದಲ್ಲಿ ಒಂದು ಪಾರ್ಟಿ ಬಲಶಾಲಿಯಾಗೂ, ಮತ್ತೊಂದು ದುರ್ಬಲವಾಗೂ ಇರುವುದು ಸಾಮಾನ್ಯ. ಎದುರಿನ ಪಾರ್ಟಿ ದುರ್ಬಲವಾದಷ್ಟೂ ಒಪ್ಪಂದದ ಕರಾರುಗಳನ್ನು